

श्रीः

श्रीमते निगमान्तमहादेशिकाय नमः
श्रीमान् वेङ्कटनाथार्यः कवितार्किककेसरी।
वेदान्ताचार्यवर्यो मे सन्निधत्तां सदा हृदि॥

श्रीचोळसिंहपुर दोड्डय्याचार्येण विरचितम्
॥ श्री वेदान्तदेशिकवैभवप्रकाशिका स्तोत्रम् ॥

This document has been prepared by*

Sunder Kidambi

with the blessings of

श्री रङ्गरामानुजमहादेशिकन्

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

श्रीः
श्रीमते रामानुजाय नमः
श्रीमते निगमान्तमहादेशिकाय नमः

॥ श्री वेदान्तदेशिकवैभवप्रकाशिका स्तोत्रम् ॥

वाधूलश्रीनिवासार्यं तनयं विनयोज्ज्वलम्।
प्रज्ञानिधिं प्रपद्येऽहं श्रीनिवास महागुरुम् ॥

श्रीनिवासमहाचार्यं प्राप्तवेदान्तसंपदम्।
लक्ष्मणार्यं दयापात्रं श्रीनिवासगुरुं भजे ॥

कविवादिशिरोरत्नं कल्याणगुणभूषणम्।
विश्वामित्रान्वयाब्धीन्दुं वेदान्तगुरुमाश्रये ॥ १ ॥

वेङ्कटेशस्य सङ्कल्पात् विश्वामित्रकुलांबुधौ।
घण्टाऽवतीर्णा यन्मूर्त्या तं देशिकवरं भजे ॥ २ ॥

कञ्च्यां नभस्यश्रोणायां अनन्तार्यगुरोस्सुतः।
जातो यो जनभाग्येन श्रीमन्तं तमहं भजे ॥ ३ ॥

जातकर्मादिकं सर्वं पिता यस्याकरोद् गुरोः।
तं वेङ्कटेशमनिशं तोतारम्बासुतं भजे ॥ ४ ॥

अस्माकं भवसञ्चार शान्तये विबुधाधिपः।
पद्भ्यां चचार यो भूम्यां तं वन्दे वेङ्कटाधिपम् ॥ ५ ॥

तृतीयाब्दे गुरोर्यस्य चूडाकर्माकरोत्पिता।
पुण्डरीकाक्षपौत्रं तं पुरुषश्रेष्ठमाश्रये ॥ ६ ॥

अक्षराणि ततस्सर्वाण्याचार्याद् गुरुरग्रहीत्।
यस्तं वेङ्कटनाथार्यं वन्दे मतिमतां वरम् ॥ ७ ॥

अनन्तार्यगुरुर्यस्य पितानन्तगुणोज्ज्वलः।
ब्रह्मोपदेशमकरोत् तं वन्दे ब्राह्मणोत्तमम् ॥ ८ ॥

मातुलादखिलाम्नायान् मतिमानग्रहीच्य यः ।
पुनरुच्चारणापेक्षारहितं तं गुरुं भजे ॥ ९ ॥

शुद्धां कन्यां शुभाचारां तुल्यलक्षण संयुताम् ।
उपयेमे विधानेन यो गुरुस्तं भजाम्यहम् ॥ १० ॥

मीमांसा तर्कशब्दादि शास्त्राण्यपि च मातुलात् ।
अवाप विंशत्यब्दे यः तं विद्यानिधिमाश्रये ॥ ११ ॥

आत्रेयरामानुज देशिकेन्द्रात् अवाप्य वेदान्तयुगं पुनर्यः ।
मन्त्रञ्च गारुत्मतमाप तस्मात् तमाश्रये वेङ्कटदेशिकेन्द्रम् ॥ १२ ॥

काञ्च्या विनिष्क्रम्य ततो महात्मा संप्राप्य नागेन्द्रपुरं गुरुर्यः ।
ध्यायन् गुरुत्मन्तमुवास तस्मिन् तं वेदचूडागुरुमाश्रयामः ॥ १३ ॥

प्रीतेन सम्यक् गरुडेन तेन यस्योपदिष्टो हयवक्त्रमन्त्रः ।
तं भक्तिवैराग्यगुणोपपन्नं श्रीमन्तमीडे श्रुतिशेखरार्यम् ॥ १४ ॥

यस्त्वौषधाद्रौ नृहरेस्समीपे ध्यायन् हयग्रीवपदाब्जमन्त्रः ।
आह्लादशीतांबुविलोचनोऽभूत् आम्लायचूडागुरुमाश्रये तम् ॥ १५ ॥

स्थित्वा पुरो यस्य गुरोः स्ववक्त्र लालासुधां वाजिमुखः प्रसन्नः ।
विश्राणयामास विबोधहेतुं तं वेदचूडार्यमहं प्रपद्ये ॥ १६ ॥

हयाननस्तोत्रमथाभिरामं पक्षीन्द्रपञ्चाशतमप्यपूर्वाम् ।
मुदा वितेने विदुषां वरो यः तं वेङ्कटार्यं सततं स्मरामि ॥ १७ ॥

अथाच्युतस्य स्तुतिमद्भुतार्थां पञ्चाशतं देवपतेश्च दिव्याम् ।
तदाज्ञया योऽकृत सूरिवर्यः तं वेङ्कटाधीशमहं प्रपद्ये ॥ १८ ॥

त्रिरत्नगाथां नवरत्नमालां विचित्रडोळाविषयाञ्च गाथाम् ।
चकार यः कन्दुकमुख्यगाथां तमाश्रये तत्त्वविदग्रगण्यम् ॥ १९ ॥

चक्रे गुरुर्यो घुटिकाख्यगाथां गाथां कुबेराक्षि विनोदनार्थाम् ।
गाथाञ्च रम्यां परिहासयोग्यां तं भावये सर्वकलासु दक्षम् ॥ २० ॥

तत्रैव चक्रे परपक्षभङ्गं रम्यं विचित्रं रघुवीरगद्यम्।
स्तोत्रं च यो गोपपतेरवोचत् तं वेङ्कटेशं शरणं प्रपद्ये ॥ २१ ॥

नागेन्द्रपुर्यां स्वयमेव खात्वा प्रहिं प्रशस्तां तदभिज्ञमान्यः।
यस्सर्वतन्त्रेषु धुरन्धरत्वं प्रख्यापयामास गुरुं तमीडे ॥ २२ ॥

तस्माद् गुरुर्गोपपुरीमवाप्य देहव्यधीशं सुभगैर्वचोभिः।
स्तुत्वा च काञ्चीं प्रविवेश यस्तं वन्देय वादिद्विरदौघसिंहम् ॥ २३ ॥

क्रमेण देवं कमलासहायं प्रणम्य चागत्य गुरुः स्वगेहम्।
वरां वितेने वरदस्तुतिं यः विभावये वेदशिरोगुरुं तम् ॥ २४ ॥

श्रीचिह्नमालां शरणागतेर्यः गाथां शुभां द्वादशनामगाथाम्।
दिने विधेयामपि वैष्णवानां चर्यां वितेने शरणं भजे तम् ॥ २५ ॥

हस्तिगिरिवैभवं यः गाथारूपार्थपञ्चकं रम्यम्।
वेङ्कटनाथाचार्यो व्यतनुते तमहं विभावये नित्यम् ॥ २६ ॥

शुभां गभीरां स्तुतिमष्टबाहोः यथोक्तकारिस्तुतिमप्युदाराम्।
कामासिकामर्त्यहरेः स्तुतिञ्च चक्रे गुरुर्यस्तमहं प्रपद्ये ॥ २७ ॥

दीपप्रकाशस्तुति दीपभासा दूरीकृतो येन हृदन्धकारः।
अस्माकमाम्नायशिरोगुरुं तं आदित्यवर्णं भजतां मनो मे ॥ २८ ॥

समरपुङ्गवसंस्तुतिमद्भुतं अकृत यो भुवि वेङ्कटदेशिकः।
शमदमादिगुणैकविभूषणं कविमृगेन्द्रगुरुं कलयामि तम् ॥ २९ ॥

हेतिराजविषयां स्तुतिं व्यधात् तस्य हेतिविषयां स्तुतिञ्च यः।
साधुवृन्द विनुतं तमाश्रये वेदमौळियुगदेशिकोत्तमम् ॥ ३० ॥

काले गुरुः प्रणिपतन् करिशैलनाथं
काञ्चीपुरे सुखमुवास कवीडितो यः।
सद्भ्यः सदा प्रकटयन् सकलार्थजातं
तं वेङ्कटेशगुरुवर्यमहं प्रपद्ये ॥ ३१ ॥

निष्क्रम्य काञ्चीनगरात् कदाचित् शिष्यैः शुभाचारयुतैः सुधीभिः ।
श्रीवेङ्कटक्ष्माभृतमाप यस्तं सेवे त्रयीशेखरदेशिकेन्द्रम् ॥ ३२ ॥

स्नात्वा सम्यक् सह बुधवरैः स्वामिनः पुष्करिण्यां
धृत्वा वस्त्रद्वयमथ वरानूर्ध्वपुण्ड्रान् दधानः ।
श्रीशं देवं वृषगिरिपतिं प्राणमद्यो विनीतः
त्रय्यन्तार्यं कविकरिघटा पञ्चवक्त्रं भजेऽहम् ॥ ३३ ॥

पादादिकेशं प्रणिपत्य सम्यक् श्रीवेङ्कटेशं श्रितपारिजातम् ।
प्रीतेन देवेन कृपाकटाक्षैः कटाक्षितो यस्तमहं भजामि ॥ ३४ ॥

श्रेयो जनानामुपपादयिष्यन् श्रीवेङ्कटाधीश दयास्तुतिं यः ।
दिव्यां दयावारिनिधिर्वितेने तं वेङ्कटेशं प्रणमाम्यभीक्षणम् ॥ ३५ ॥

तत्र स्थितानां विदुषां हितार्थान् उपादिशद्यः कविवादिसिंहः ।
तं ख्यातिपूजाविमुखं दयाळुं त्रयीशिरोदेशिकवर्यमीडे ॥ ३६ ॥

स्थानानि विष्णोस्तत औत्तराणि गत्वा गुरुर्यः प्रणिपत्य सम्यक् ।
तत्रत्यसत्त्वस्थजनान् समीक्ष्य तेषां हितार्थानवदत्तमीडे ॥ ३७ ॥

रम्याण्ययोध्या प्रभृतीनि विष्णोः
स्थानानि काञ्च्या न समानि भूम्याम् ।
इत्युच्चरन् यः पुनरेव काञ्चीं
भजे भजे तं परवादिसिंहम् ॥ ३८ ॥

कवितार्किककेसरिणा काञ्च्यां वसता कुदृष्टिसन्यासी ।
वादे विनिर्जितोऽभूत् येन तमीडे त्रयीशिरस्सूरिम् ॥ ३९ ॥

द्रोहं चिकीर्षुरस्मै महोदरत्वप्रदं पपौ सोम्भः ।
तद्गो गुरुरपि विदधे स्तम्भे छिद्रं यथा स्रवेदम्भः ॥ ४० ॥

सम्यक् श्रुत्वा वैभवं तस्य सुरैः
सत्कारार्थं पत्रिकां प्रीतियुक्तः ।

विद्यारण्यः प्रेषयामास यस्मै
त्रय्यन्तार्यं सन्ततं भावये तम् ॥ ४१ ॥

सिलं किमित्यादिमुखान् गुरुर्यः
श्लोकान् शुभान् प्रेषयति स्म तस्मै ।
धने विरक्तं तृणतुल्यभूपं
त्रय्यन्तसूरिं शरणं भजे तम् ॥ ४२ ॥

विद्यारण्यो विविधं वेङ्कटसूरेर्विशोध्य वैराग्यम् ।
यं विष्णोरवतारं मेने सेवे तमागमान्तगुरुम् ॥ ४३ ॥

श्रीरङ्गेन्दोः शासनं सूरिवर्यैः
यस्मै शीघ्रं प्रेषितं वादिरोधे ।
तस्मै भक्तिं कुर्वते ये नरास्तान्
धन्यान् सेवे संस्तुवे चिन्तयामि ॥ ४४ ॥

रङ्गपतिशासनं यो धृत्वा तदैव गुरुवर्यः ।
रङ्गं प्रति प्रतस्थे रम्यगुणं तं निरन्तरं सेवे ॥ ४५ ॥

श्रीरङ्गमासाद्य ततः सुरम्यं कवेरजायामवगाह्य सम्यक् ।
दधौ गुरुर्यो वसनं मनोज्ञं दिव्योर्ध्वपुण्ड्रानपि तं भजामि ॥ ४६ ॥

सेवाक्रमेण प्रणिपत्य देवं श्रीरङ्गनाथं कमलासहायम् ।
तद्ध्यानसोपानमुवाच यस्तं त्रय्यन्तसूरिं सततं स्मरामि ॥ ४७ ॥

रङ्गाधिराजेन कृपाकटाक्षैः कटाक्षितो यः कविवादिसिंहः ।
आस्थानमापाखिलसूरिवर्यैः तमाश्रये देशिकसार्वभौमम् ॥ ४८ ॥

जित्वा तदा वादिनमागमान्तगुरुर्वितेने शतदूषणीं यः ।
तन्नामसङ्कीर्तन तत्परांस्तान् समाश्रये सर्वजनाभिपूज्यान् ॥ ४९ ॥

प्रीतेन रङ्गपतिना बहुमानपूर्वं
वेदान्तयुग्ममनिशं प्रतिपादयानः ।

अत्रैव सौम्य वस नित्यमितीरितो यः

वेदमौळिगुरुमन्वहमाश्रयामः ॥ ५० ॥

रङ्गेशस्य पदाम्बुजं प्रणिपतन् धृत्वा तदाज्ञां

शुभां त्रय्यन्तद्वयमेव सर्वविदुषां सम्यग्वदन् आदरात् ।

कञ्चित्कालमुवास रङ्गनगरे यो वेङ्कटार्यः सुधीः

तं वादिद्विरदौघसिंहमनघं भक्त्या प्रपद्येऽन्वहम् ॥ ५१ ॥

प्रख्यापयन् निगममौळियुगं बुधानां

तद्रक्षणाय विविधाः कुरु सत्कृतीस्त्वम् ।

इत्युक्तवान् यतिपतिर्गुरवे तु यस्मै

स्वप्ने तमद्भुतगुणं शरणं प्रपद्ये ॥ ५२ ॥

रङ्गपतिना सभायां दृष्ट्वा व्याख्यानकौशलं सुरैः ।

वेदशिरोदेशिकता दत्ता यस्मै तमाश्रये नित्यम् ॥ ५३ ॥

तत्प्रेयस्या सर्वतन्त्रेषु दाक्ष्यं दत्तं यस्मै प्रीतया देशिकाय ।

तस्मै भक्त्या कुर्वते ये तु सेवां तद्दासानां दास्यमभ्यर्थयेऽहम् ॥ ५४ ॥

सकलकुशलहेतोः सद्भिरभ्यर्थ्यमानः

सरसिजनिलयायाः स्तोत्रमुर्व्याश्च देव्याः ।

व्यतनुत मधुरार्थं वेङ्कटेशो गुरुर्यः

शमदमगुणभूषं तं शरण्यं भजेऽहम् ॥ ५५ ॥

गोदास्तुतिं गुणाढ्यां विदुषां प्रीत्यै विनिर्मम यस्तम् ।

वेदान्तसूरिवर्यं वेङ्कटनाथं विभावये नित्यम् ॥ ५६ ॥

दशावतारस्तुतिमद्भुतां यो दिव्यां गभीरां जनरक्षणार्थम् ।

विनिर्ममे वेङ्कटनाथवर्यः तं सर्वविद्याजलधिं भजेऽहम् ॥ ५७ ॥

शमधनैर्विबुधैर्मुहुरर्थितः सकलतन्त्रधुरन्धरदेशिकः ।

यतिपुरन्दरसप्ततिमादरात् अकृत यस्तमहं शरणं भजे ॥ ५८ ॥

विमलगुणविशिष्टं वीतदोषं विचित्रम्
सहृदयहृदि धार्यं तत्त्वमुक्ताकलापम्।

सकलकुशलहेतुं सर्वतन्त्रस्वतन्त्रः
समतनुत गुरुर्यस्तं भजे साधुसेव्यम् ॥ ५९ ॥

सर्वार्थसिद्धिहेतुं सर्वज्ञो यस्समस्तजीवातुम्।
सर्वार्थसिद्धिमनघां चक्रे यस्तं समाश्रये सततम् ॥ ६० ॥

तत्त्वालोकनसाधनं तनुभृतां सन्नीतिसिद्धाञ्जनम्
चक्रे यः कविवादिपञ्चवदनः तं वेदचूडागुरुम्।
ये केचिन्मनुजा भजन्ति भुवने तेषामहं धीमताम्
वीटीचेट इति प्रहृष्टमनसा वीथीषु सङ्घुष्यताम् ॥ ६१ ॥

निगमशिखरानुरोधात् नीतेशशुद्धिर्विनिर्मिता गुरुणा।
कविकथकपञ्चवक्त्रं कलये करुणा महोदधिं तमहम् ॥ ६२ ॥

यो मिमांसां सेश्वरां व्याजहार तस्या रम्यां पादुकां वेङ्कटार्यः।
सद्भिः सेव्यां तत्वटीकाञ्च चक्रे तत्पादाब्जं सन्ततं चिन्तयामि ॥ ६३ ॥

अधिकरणदर्पणं यो व्यतनुत विमलं विपश्चितां प्रीत्यै।
वेङ्कटनाथमुपासे विबुधवरं तं विचित्रशक्तियुतम् ॥ ६४ ॥

संसारसन्ताप विषण्णजन्तून् समीक्ष्य सर्वान् कृपया गुरुर्यः।
चकार सारावलिदुग्धराशिं तत्पादपद्मं भजतां मनो मे ॥ ६५ ॥

कुमतितमोजालं यो हर्तुं तात्पर्यचन्द्रिकां चक्रे।
विष्णुपदसंश्रयं तं वेङ्कटचन्द्रं कलानिधिं कलये ॥ ६६ ॥

हृदयङ्गमा बुधानां ईशावास्यत्रयीशिरोव्याख्या।
विहिता येन भजे तं वेङ्कटनाथं विपश्चितां प्रवरम् ॥ ६७ ॥

गम्भीरां यः पञ्चकालव्यवस्था हेतुं चक्रे पञ्चरात्रस्य रक्षाम्।
कुर्वाणं तं पञ्चकालक्रमार्चां सेवे सूरिं पञ्चवक्त्रं कवीनाम् ॥ ६८ ॥

यामुनमुनिना रचितं गीतासारं गभीररमणीयम् ।
व्याचष्ट वेङ्कटार्यः विमलमतिं तं विपश्चितं कलये ॥ ६९ ॥

कुमतिजनकुयुक्त्या क्लृप्तमुर्व्यां कृपालुः
शमयितुमुपरोधं शङ्खचक्राङ्कनादेः ।
सकलजनमनोज्ञां सच्चरित्रस्य रक्षां
व्यतनुत गुरुवर्यो यस्तमीडे कवीन्द्रम् ॥ ७० ॥

बाह्यान्तरङ्गचौरैः बाधां जातां निवर्त्य बुधवर्यः ।
निक्षेपस्य समग्रां रक्षां चक्रे नमामि तं नित्यम् ॥ ७१ ॥

रक्षां समग्रां विदुषां विधातुं रक्षां रहस्यस्य विनिर्मम यः ।
तं वादिहंसाम्बुदसूरिशिष्यं वन्दे गुरुं वादिकवीन्द्रसिंहम् ॥ ७२ ॥

न्यासतिलकं वितेने रङ्गनरेन्द्रप्रियावहं रम्यम् ।
तस्य दशकं च यस्तं त्रय्यन्तार्यं समाश्रये सततम् ॥ ७३ ॥

विवृतो वेङ्कटविदुषा विंशत्या येन विधिविदा न्यासः ।
तत्पादपद्मविमुखा रावणचैद्यानुसारिणो मनुजाः ॥ ७४ ॥

भूम्या मानमवोचद् बुधजनहृद्यं बुधाधिपः सूरिः ।
तद्विवृतिं च वितेने यस्तं वन्दे यतीन्द्रपदभक्तम् ॥ ७५ ॥

यतिपतिफणितीनां भावमेवं विवृण्वन्
जयति निगमचूडादेशिकेन्द्रो दयाळुः ।
इति विबुधवरैर्यः सम्यगभ्यर्थितस्तं
शरणमशरणोऽहं संश्रये साधुवन्द्यम् ॥ ७६ ॥

कदाचिदक्षोभ्यमुनेश्च विद्यारण्यस्य जातं बहुळं विवादम् ।
विलिख्य भूपो विबुधाय यस्मै संप्रेषयामास तमाश्रयेऽहम् ॥ ७७ ॥

तत्त्वमसिनाऽसिना तं विद्यारण्यं मुनिस्तदाक्षोभ्यः ।
अच्छिनदित्यवदद्यः तं सेवे तत्त्वनिर्णये चतुरम् ॥ ७८ ॥

कार्या न भाषाकृतगीतिरत्र तत्कल्पकार्चाश्च न पूजनीयाः ।
इत्युक्तपक्षं नृपतेस्समक्षं यः प्राक्षिपत् तं गुरुवर्यमीडे ॥ ७९ ॥

जित्वा तु तान् भूपसमक्षतः श्री रङ्गेश्वरस्याध्ययनोत्सवादीन् ।
आकल्पमव्याहतमादिशद्यः तं वेदचूडागुरुमाश्रयामि ॥ ८० ॥

आगत्य कृष्णमिश्रो विजितो विबुधेन वीतदर्पोऽभूत् ।
येन कविसिंहगुरुणा तेन सनाथा वयं भृशं सुखिनः ॥ ८१ ॥

समाश्रितानां भववासतेर्यीं सङ्क्षेप्तुमुर्व्यां श्रुतिशेखरार्यः ।
सङ्कल्पसूर्योदयमद्भुतं यः विनिर्ममे निर्मममाश्रये तम् ॥ ८२ ॥

जित्वा कविं डिण्डिमसार्वभौमं कृत्वा च कृष्णाभ्युदयं मनोज्ञम् ।
स्तुतस्तदा तेन गुरुत्तमो यः तमाश्रये सर्वकलास्वतन्त्रम् ॥ ८३ ॥

ततो विनिष्क्रम्य गुरुर्वनाद्रिमुख्यानि तान्यावसथानि विष्णोः ।
नत्वा शठारिं च निशाम्य सेतुं रङ्गं पुनर्योऽभजदाश्रये तम् ॥ ८४ ॥

श्रीकुम्भघोणप्रभृतीनि विष्णोः स्थानानि चोळेषु मनोहराणि ।
गत्वा प्रणम्य श्रुतिशेखरार्यः यः प्राप काञ्चीनगरं भजे तम् ॥ ८५ ॥

तत्र च कश्चिद्विजितो मन्त्रविदा येन सर्पसञ्जीवी ।
तन्नाम चिन्तयामो येन जनानां द्रवन्ति भवसर्पाः ॥ ८६ ॥

विष्णुरथदण्डकं यो वेङ्कटनाथो विनिर्ममे रम्यम् ।
वेदान्तदेशिकं तं विमलगुणाढ्यं विभावये हृदये ॥ ८७ ॥

निष्क्रम्य देशिकेन्द्रो रङ्गं द्रष्टुं समुत्सुको भूयः ।
मध्ये तु वैश्यशरणे न्यवसद्यस्तं निरन्तरं कलये ॥ ८८ ॥

तदा निशायां चणकान्मदीयान् भुङ्क्ते वळर्क्षस्तुरगस्त्वदीयः ।
त्रैवर्णिकेनैवमितीरितो यः तमाश्रये साधुनुतं शरण्यम् ॥ ८९ ॥

समर्पितं तेन पयो विशुद्धं निवेद्य देवाय हयाननाय ।
ततः स्वयं स्वीकृतवान् गुरुर्यः तदङ्घ्र्युपाया वयमेव धन्याः ॥ ९० ॥

गत्वा रङ्गपुरीं यो नत्वा रङ्गेशमागमान्तार्यः ।
स्वस्य गृहे न्यवसत् तं सततं सेवे शठारिपदभक्तम् ॥ ९१ ॥

सद्भिः सादरमर्थितः शमधनैः श्रीमान् दयावारिधिः
तत्वानां चुळकं रहस्यचुळकं चक्रे सतां गुप्तये ।
तत्वानां पदवीं रहस्यपदवीमप्यद्भुतां यो विभुः
तं वन्दे कविवादि कुञ्जरघटा कण्ठीरवं देशिकम् ॥ ९२ ॥

तत्वनवनीतयुक्तं नवनीतमुषो रसावहं रम्यम् ।
येन गुरुणा रहस्यत्रय नवनीतं कृतं भजे तमहम् ॥ ९३ ॥

चकार तत्त्रयमातृकां यः रम्यां रहस्यत्रयमातृकां च ।
स एव माता च पिता च बन्धुः मित्रं गुरुर्मै सकलं च सूरिः ॥ ९४ ॥

रत्नावलिं वितेने तत्वानां यस्तमोपहां तस्याः ।
व्याख्याञ्च वेङ्कटार्यः तस्य कृपामेव संस्तुवे सततम् ॥ ९५ ॥

रम्यां रमावल्लभनित्यहृदयाम् रहस्यरत्नावलिमप्यपूर्वाम् ।
व्याख्यानरूपं हृदयं च तस्याः चकार यस्तं कलये कृपालुम् ॥ ९६ ॥

त्रियुगकुहनापोत्री देवो दयामृतवारिधिः
शमितजनताशोकं श्लोकद्वयं यदुदाहरत् ।
अकृत भुवि तद्व्याख्यारूपं रहस्यशिखामणिं
शमदमनिधिर्यस्तं सेवे कवीन्द्रशिखामणिम् ॥ ९७ ॥

अञ्जलिवैभवमवदत् विबुधमुदे यो विपश्चितां प्रवरः ।
त्रय्यन्तसूरिवर्यः तस्मै कलयेऽहमञ्जलिं सततम् ॥ ९८ ॥

रम्यं प्रधानशतकं निर्ममविबुधैर्निरन्तरं सेव्यम् ।
यः प्राह वेङ्कटार्यः तमहं सेवे प्रधानगुरुवर्यम् ॥ ९९ ॥

भयावर्ते भीमे भ्रममुपगतानां प्रतिपदं
जनानां रक्षार्थं जगति गतिमन्यामविदुषाम् ।

प्रकृष्टां यश्चक्रे परमपदसोपानपदवीं
प्रपद्ये तं वादिद्विरदपृतनासिंहमनघम् ॥ १०० ॥

अभयप्रदानसारं व्यतनुत वेदान्तदेशिको यस्तम्।
अभयप्रदं नतानामहमुपसेवे भयप्रदं कुदृशाम् ॥ १०१ ॥

आरभ्याद्यं श्रीधरं देशिकानां चक्रे रम्यां संप्रदायस्य शुद्धिम्।
सत्वस्थानां श्रेयसे देशिको यः त्रय्यन्तार्यं तं श्रये वेङ्कटेशम् ॥ १०२ ॥

उपकारपरम्परां हरेर्यः प्रथयामास समाश्रितानाम्।
अपकारपरेऽपि सर्वजन्तौ उपकारान् कलयन्तमाश्रये तम् ॥ १०३ ॥

सकलजनरक्षणार्थं सरसं यः सारसङ्ग्रहं व्यतनोत्।
पङ्क्तिं च देशिकानां कलये परवादिपञ्चवक्त्रं तम् ॥ १०४ ॥

अभिगमनमुखैः यः पूजयन् देशिकेन्द्रः
श्रितविवशमुदारं श्रीपतिं रङ्गपुर्याम्।
स्वपदनतजनानां स्वप्रबन्धान् विवृण्वन्
न्यवसदखिलवादिध्वान्तमानुं भजे तम् ॥ १०५ ॥

ब्रह्मतन्त्रचतुराय योगिने सर्वतन्त्रचतुरो गुरुत्तमः।
वेदमौळियुगळं ह्युपादिशत् वादिसिंहमनघं तमाश्रये ॥ १०६ ॥

काञ्च्यां ततः कञ्चनः कोशमत्तं
मतं यतीशस्य च दूषयन्तम्।
यो ब्रह्मतन्त्रे चतुरोऽजयत् तं
तादृक्षशिष्यं गुरुमानतोऽस्मि ॥ १०७ ॥

त्रिंशद्द्वारं श्रावितं येन भाष्यं
स्वस्मिन् सम्यक् भक्तिभाजां जनानाम्।
प्रज्ञासिन्धुं पङ्कजाक्षार्यपौत्रं तं
वेदान्ताचार्यमीडे सदाऽहम् ॥ १०८ ॥

शिरसा हरिदासानां पदरक्षां यो दधार गुरुवर्यः ।
दुरितनिवर्तनदक्षा तत्पदरक्षा हि मम शिरोरक्षा ॥ १०९ ॥

यो देशिकः कदाचित् स्वप्ने वरदस्य नियमनात् पुत्रम् ।
लेभे रम्यगुणाढ्यं सेवेऽनन्तार्यसूरितनयं तम् ॥ ११० ॥

रोहिण्याख्ये श्रावणे मासि तारे जातस्यार्यस्तस्य पुत्रस्य रङ्गे ।
चक्रे सम्यग् जातकर्मादिकं यः तं सेवेऽहं वेदचूडार्यसूरिम् ॥ १११ ॥

श्राद्धे पितुर्यस्य गुरोः कदाचित् प्रीतिप्रकर्षेण तुरङ्गवक्त्रः ।
अभुङ्क्त शुद्धानि हवींषि साक्षात् तमाश्रयेऽत्यद्भुतभक्तियुक्तम् ॥ ११२ ॥

येनोपनीतो गुरुणा कुमारः यस्मादवापाखिलवेदजातम् ।
तस्मै नरा ये रचयन्ति भक्तिं तेषां पदाब्जे प्रवणं मनो मे ॥ ११३ ॥

अवाप्य यस्मात् वरदार्यनामा सूरिः समस्तान्यपि शासनानि ।
यतीन्द्रसिद्धान्तजयध्वजोऽभूत् तं वेङ्कटार्यं सततं भजेऽहम् ॥ ११४ ॥

काञ्चीप्रदेशाद्दुपजग्मिवांसं विवित्सया वीक्ष्य वटुं कृपातः ।
वित्तं रमोपास्तिवरोपलब्धं तस्मै ददौ यस्तमहं प्रपद्ये ॥ ११५ ॥

धनानि शिष्यैस्सह तण्डुलेन दत्तानि देव्या सह देशिकेन्द्रः ।
दृष्ट्वा स्वगेहात् बहिरक्षिपद्यः समाश्रये तं समलोष्टरुक्मम् ॥ ११६ ॥

संप्रार्थितः संसदि सूरिवर्यैः पादावनिं रङ्गपतेर्निशायाम् ।
पद्यैः सहस्रैः गुरुरस्तुवीद्यः तं भावयेऽहं कविसार्वभौमम् ॥ ११७ ॥

रङ्गाधिपेन सम्यक् श्रुत्वा पादावनिस्तुतिं प्रीत्या ।
कवितार्किकसिंहत्वं दत्तं यस्मै गुरुत्तमं सेवे ॥ ११८ ॥

ग्रन्थैश्चतुस्सप्ततिभिः सहस्रैः चतुः सहस्रार्थ विशेषयुक्तैः ।
यः षट्सहस्रस्य चकार वृत्तिं तं देशिकं नौमि शतं सहस्रम् ॥ ११९ ॥

मुनिवाहनस्य सुकवेः सूक्तेर्व्याख्यां सुधामयीं सुभगाम् ।
यो देशिको वितेने योगविदं तं विभावये हृदये ॥ १२० ॥

मधुरकविदिव्यसूक्तेः व्याख्यारूपं य एष गुरुवर्यः ।

मधुरकविहृदयमूचे तमहं वन्देय मधुरकविवर्यम् ॥ १२१ ॥

सारं गुरुर्यश्शठकोपसूक्तेः तात्पर्यरत्नावलिमद्भुतार्थाम् ।

विनिर्ममे निर्ममनित्यधार्याम् विभावये तं हृदि वेङ्कटेशम् ॥ १२२ ॥

सङ्गृह्य देशिकेन्द्रो हरिपदपूजाक्रमं वितेने यः ।

तत्पदपद्ममुपासे विबुधजनानां शुभं शिरःकुसुमम् ॥ १२३ ॥

चक्रे प्रबन्धसारं द्रामिडनिगमान्ततत्वदर्शी यः ।

आहारनियमगाथां आगमचूडार्यमाश्रये सततम् ॥ १२४ ॥

मूलमनुसङ्ग्रहं यः चरमश्लोकार्थसङ्ग्रहं सुरिः ।

द्वयसङ्ग्रहं च रम्यं गाथारूपं चकार तं सेवे ॥ १२५ ॥

गीतासङ्ग्रहगाथा रचिता विदुषां रसावहा येन ।

यज्ञोपवीतपद्मं रमणीयगुणं तमाश्रये नित्यम् ॥ १२६ ॥

दशरथनृपसूनोः हृद्यमत्यद्भुतं यः

कविकथकमृगेन्द्रः सर्वतन्त्रस्वतन्त्रः ।

अतनुत रमणीयं हंससन्देशरत्नं

शरणमिह भजे तं शान्तिवात्सल्यसिन्धुम् ॥ १२७ ॥

सुगुणा सुभाषितानां माला रचिता महात्मनां प्रीत्यै ।

निर्ममसुहृदा विदुषा निगमान्तगुरुं भजामि तं नित्यम् ॥ १२८ ॥

तत्त्वार्थसन्देशयुतं वितेने रहस्यसन्देशमतीव रम्यम् ।

व्याख्यां च यो माधवसूनुरक्षाहेतोस्तमार्यं शरणं भजेऽहम् ॥ १२९ ॥

कृत्वापराधं कृतिनेऽपि यस्मै दुर्वर्णतां प्राप स लक्ष्मणार्यः ।

पीत्वा शुभं यस्य पदाम्बु पश्चात् सुवर्णतां प्राप तमाश्रयेऽहम् ॥ १३० ॥

भाष्यप्रकाशिकां तां सङ्कटकाले सुदर्शनः सुरिः ।

प्रादाद्यस्मै कृतिने सेवे तं वेदचूळिकासूरिम् ॥ १३१ ॥

तान्तु गृहीत्वा रात्र्यां तत्तनयाभ्यां समं कथञ्चिद्वः ।

तस्मात् गुरुः प्रतस्थे तमहं सेवे समस्तजनमित्रम् ॥ १३२ ॥

सत्यमङ्गलमवाप्य देशिको देवराजपदसन्निधौ ततः ।

योऽवसत् बुधजनाधिपस्सुतैः तं भजे कविमृगेन्द्रमन्वहम् ॥ १३३ ॥

कृत्वोपनीतौ विधिवत् कुमारौ सर्वाणि शास्त्राण्यपि देशिकेन्द्रः ।

उपादिशद्वः कृपया तयोस्तं विभावये वेङ्कटदेशिकेन्द्रम् ॥ १३४ ॥

श्रीभाष्यटीका सुभगा तदानीं संरक्षिता येन गुरुत्तमेन ।

प्रवर्तिता सन्नतशिष्यवर्गे पदाम्बुजं तस्य शुभं प्रपद्ये ॥ १३५ ॥

गत्वा ततो यादवभूधरेन्द्रं स्नात्वा च कल्याणसरोवरे यः ।

दधार रम्यान् गुरुरूर्ध्वपुण्ड्रान् दयानिधिं तं शरणं भजेऽहम् ॥ १३६ ॥

पूर्वं यतीन्द्रं प्रणिपत्य पश्चात् नारायणं चापि रमासमेतम् ।

तत्सेवया हृष्टमनाः गुरुर्यः तत्पादपद्मं प्रणतोऽस्मि नित्यम् ॥ १३७ ॥

तत्रैव तस्मै यतिराजवीक्षापात्राय पुत्राय च हर्षयुक्तः ।

दिव्यप्रबन्धार्थमुपादिशद्वः तं वेदचूडागुरुवर्यमीडे ॥ १३८ ॥

आशास्य देशस्य तदा समृद्धिं आम्नायचूडागुरुसार्वभौमः ।

पूर्वोषितं स्थानमवाप यस्तं पूतं बुधानां प्रवरं भजेऽहम् ॥ १३९ ॥

अभीतिहेतुस्तुतिमद्भुतार्थां रम्यां गभीरामतनोत् गुरुर्यः ।

तद्भक्तिपूता मनुजाः पृथिव्यां महानुभावा मम वंशनाथाः ॥ १४० ॥

जित्वा तुरुष्कान् भुवि गोप्यणेन्द्रः रङ्गाधिपं स्थापितवान् स्वदेशे ।

इत्येवमाकर्ण्य गुरुः कवीन्द्रः हृष्टोऽभवद्वस्तमहं प्रपद्ये ॥ १४१ ॥

ततः स्वदेव्या तनयेन साकं शिष्यैरनेकैः सह देशिको यः ।

उपागमद्रङ्गपुरीमुदारां तं वादिसिंहं प्रणमामि नित्यम् ॥ १४२ ॥

प्रणम्य रङ्गाधिपमात्मगेहं संप्राप्य वेदान्तयुगं समग्रम् ।

प्रवर्तयन् भक्तिमतां बुधानां प्रीतो बभौ यस्तमहं भजामि ॥ १४३ ॥

कीलकाब्दे धनुर्मासे पञ्चम्यां शुक्लपक्षके।
तत्तारे शिल्पिराजं तं अजयदेशिकाग्रणीः ॥ १४४ ॥

पीठे स्वकृतके श्लिष्टुं विग्रहं तं तितक्षति।
शिल्पिराजे समभवत् कपोले रुधिरं गुरोः ॥ १४५ ॥

तं शिल्पिराजं कविसार्वभौमो जित्वा तदा विग्रह आविरासीत्।
शिल्पार्थसाराख्यमपूर्वशास्त्रं चक्रे गुरुर्यस्तमहं प्रपद्ये ॥ १४६ ॥

यः प्रीत्या रङ्गनाथस्य ज्ञानमुद्रां च पुस्तकम्।
अवाप चिह्नभूतं तं वन्दे वेदान्तदेशिकम् ॥ १४७ ॥

शुद्धां गभीरां सुमनो निषेव्यां रम्यां रहस्यत्रयसारगङ्गाम्।
उत्पादयामास कृपानिधिर्यः तं वेङ्कटेशं सततं भजेऽहम् ॥ १४८ ॥

संप्रीणानार्थं शरणागतानां विनिर्मितं वेङ्कटदेशिकेन।
भवान्धकारक्षपणप्रवीणं सेवे रहस्यत्रयसारदीपम् ॥ १४९ ॥

तद्विषये जातानां कविकरिसिंहः समस्तशङ्कानाम्।
व्यतनुत यः परिहारं वेदान्तार्यं भजामि तं नित्यम् ॥ १५० ॥

यः सारभूतवेदी सारज्ञानां मुदे गुरुप्रवरः।
समतनुत सारसारं सारज्ञनिधिं तमाश्रये सततम् ॥ १५१ ॥

श्रीवेङ्कटार्येण कृताः प्रबन्धाः सङ्ख्यातुमुर्व्यां विबुधैः न शक्याः।
तत्रैकमेकं परिशीलयन्तो धन्या नरास्ते धरणीं पुनन्ति ॥ १५२ ॥

श्रीरङ्गे शरदश्शतं प्रणिपतन् रङ्गेशपादाम्बुजम्
स्वस्मिन् भक्तिमतां सतां प्रकटयन् स्वोक्तीः सुधास्यन्दिनीः।
गर्वं च क्षपयन् मुहुः कविघटाकण्ठीरवो वादिनाम्
श्रीमान् यस्तनयेन साकमवसत् तं वेङ्कटेशं भजे ॥ १५३ ॥

शुभनयनकपोलं शुभ्रयज्ञोपवीतं
कमलसदृशपाणिं कान्तबाहान्तराळम्।

उचितपदनिविष्टान् ऊर्ध्वपुण्ड्रान् दधानं
श्रुतिशिखरगुरुं तं सूरिवन्द्यं भजेऽहम् ॥ १५४ ॥

वेदान्तदेशिक विभो विनयोपपन्न
घण्टावतार करुणाकर शान्तिसिन्धो।
श्रीवेङ्कटेश गुरुवर्य कवीशसिंहे
त्येवं पठंस्तरति संसृतिवारिराशिम् ॥ १५५ ॥

देशिको निगमान्तार्यात् तद्भक्तात् सात्विको जनः।
तत्सूक्तेश्च प्रबन्धोऽन्यो नास्ति नास्ति महीतले ॥ १५६ ॥

अपरिचितसंप्रदायैः अविदितयतिराजसूक्तितात्त्वार्थैः।
अशमितकुदृष्टिगर्वैः अलमलमन्यैरनागमान्तरैः ॥ १५७ ॥

स्मरति निगमचूडादेशिकेन्द्रं मनो मे
वदति मम निकामं तस्य नामानि जिह्वा।
नमति मम शरीरं तत्पदाब्जे मनोज्ञे
तदिह परिणतं मे तादृशं भागधेयम् ॥ १५८ ॥

जयति निगमचूडा देशिकेन्द्रो दयाळुः
जयति सुमतिसेव्या शोभना तस्य सूक्तिः।
जयति शुभगुणं तं शीलयन् सूरिसङ्घः
जयति वसुमतीयं तस्य सञ्चारधन्या ॥ १५९ ॥

विश्वातिशायने विश्वामित्रगोत्राम्बुधीन्दवे।
विष्णुघण्टावताराय वेङ्कटेशाय मङ्गळम् ॥ १६० ॥

कल्याणगुणभूषाय कामितार्थप्रदायिने।
कमनीय शरीराय कविसिंहाय मङ्गळम् ॥ १६१ ॥

वेदचूडा परिष्कार सूक्तिमालां वितन्वते।
वेदचूडार्यवर्याय विबुधेन्द्राय मङ्गळम् ॥ १६२ ॥

स्वजिह्वाग्र समासीन तुरङ्गानन हेषितैः ।
सुनिरस्त विपक्षाय श्रुत्यन्तार्याय मङ्गळम् ॥ १६३ ॥

मङ्गळाकृतये विश्वमान्याय निधये सताम् ।
मत्स्वामिने त्रयीमौळिदेशिकायास्तु मङ्गळम् ॥ १६४ ॥

इतीरितां रसावहां विशुद्धचेतसां सताम् ।
त्रयीकिरीटदेशिकेन्द्रवैभवप्रकाशिकाम् ॥ १६५ ॥

समस्तकल्मषापहां सकृत् पठन्ति ये नराः ।
तरन्ति ते भवाम्बुधिं क्षमादयाशमान्विताः ॥ १६६ ॥

संपूर्णा निगमान्तार्यवैभवस्य प्रकाशिका ।
श्रीनिवासमहासूरिरचिता बुधसम्मता ॥ १६७ ॥

॥ इति श्री वेदान्तदेशिकवैभवप्रकाशिका स्तोत्रं संपूर्णम् ॥

कवितार्किकसिंहाय कल्याणगुणशालिने ।
श्रीमते वेङ्कटेशाय वेदान्तगुरवे नमः ॥